

एवरशाइन
संस्कृत व्याकरण

कक्षा-7

लेखक

डॉ० शशिकान्त पाण्डेय

अध्यक्ष, संस्कृत-विभाग

आर०सी०एस० कॉलेज, भंभौल, बेगूसराय

(ललित नारायण मिथिला विश्वविद्यालय, दरभंगा)

एवरशाइन पब्लिशर्स

WZ-348, नांगल राया, नई दिल्ली-110046

© प्रकाशकाधीन सुरक्षित हैं

इस पुस्तक के किसी भाग का, किसी भी रूप में, प्रकाशक की पूर्व लिखित अनुमति के बिना मुद्रण, संग्रहण अथवा प्रसारण वर्जित है ।

प्रकाशक

एवरशाइन पब्लिशर्स

सोनी हाउस, WZ-348, नाँगल राया, नई दिल्ली-110046

फोन: 28111758, 28113958 फैक्स: 28112353

ई-मेल: evershinepub@gmail.com

मुद्रक : ताज प्रेस

ए / 35-4, मायापुरी फेस I, नई दिल्ली-110064

शुभाशंसा

संस्कृत-व्याकरण की यह पुस्तक माध्यमिक कक्षा के लिए लिखी गई है। मुझे अपार हर्ष का अनुभव हो रहा है कि लेखक ने बड़े मनोयोग से संस्कृत-व्याकरण के आरम्भिक विद्यार्थियों के लिए एक ऐसी पुस्तक प्रस्तुत की है, जिसमें सरल एवं सुबोध भाषा का प्रयोग किया गया है। मैं आशा करता हूँ कि प्रस्तुत ग्रन्थ न केवल माध्यमिक कक्षा के छात्रों के लिए, अपितु संस्कृत-व्याकरण के सामान्य जिज्ञासुओं के लिए भी समान रूप से उपादेय होगा। ग्रन्थ का अवलोकन करने पर यह प्रतीत होता है कि इसमें विद्यार्थियों के स्तर का ध्यान रखते हुए सरलता की ओर लेखक ने विशेष ध्यान दिया है। लेखक का यह प्रयास श्लाघनीय है। पारिभाषिक पदावली का आंग्ल-रूपान्तरण ग्रन्थ की उपादेयता को बढ़ाता है। निस्सन्देह यह पुस्तक संस्कृत के अध्ययन के प्रति छात्रों की रुचि को बढ़ाने में सहायक सिद्ध होगी।

इस प्रस्तुति के लिए मैं अपने शिष्य आयुष्मान् डा० शशिकान्त को वर्धापन देते हुए यह कामना करता हूँ कि वे 'विद्याभ्यसनं व्यसनम्' की उक्ति को चरितार्थ करते हुए वाग्देवी की उपासना में निरन्तर संलग्न रहें।



प्रो० अवनीन्द्र कुमार
आचार्य एवं पूर्व अध्यक्ष, संस्कृत विभाग
दिल्ली विश्वविद्यालय, दिल्ली।

विषय-सूची

क्रमांक

विषय

पृष्ठ-संख्या

1. संस्कृत भाषा और उसकी वर्णमाला
(Sanskrit Language and its Alphabets) 7-15
2. सन्धि
(Euphony) 16-25
3. कारक और विभक्तियाँ
(Case and Case-endings) 26-30
4. शब्द-रूप
(Nominal Inflections) 31-53
5. सर्वनाम शब्दों के रूप
(Declensions of Pronouns) 54-61
6. संख्यावाचक शब्द
(Numerals) 62-66
7. धातु-रूप
(Conjugation of Roots) 67-83
8. अव्यय
(Indeclinables) 84-89
9. उपसर्ग
(Prefixes) 90-93
10. कृत् एवं स्त्री-प्रत्यय
(Primary Derivatives and Feminine Suffixes) 94-103
11. अनुवाद
(Translation) 104-108
12. निबन्ध-लेखन
(Essay writing) 109-111
13. पत्र-लेखन
(Letter writing) 112-113
14. उपयोगी-शब्दकोश
(Glossary) 114-120

प्राक्कथन

संस्कृत-व्याकरण की यह पुस्तक सम्बद्ध कक्षा के नवीन पाठ्यक्रमानुसार लिखी गई है। संस्कृति की आत्मा सदैव साहित्य, संगीत और कला में ही निवास करती है। संस्कृत-व्याकरण का ज्ञान कराकर इसके साहित्य की ओर छात्रों को आकर्षित करना तथा इसके अध्ययन के प्रति रुचि जगाना ही इस रचना का प्रधान उद्देश्य है क्योंकि संस्कृत साहित्य ही हमारी भारतीय मनीषा के गौरवमय अतीत का सुनहरा दर्पण है। इस भाषा के संवर्धन तथा पोषण हेतु वर्ष 99-2000 को संस्कृत वर्ष के रूप में मनाते हुए देशभर में कई आयोजन हुए। इसी सन्दर्भ में वर्ष 2001 में विश्व संस्कृत सम्मेलन का भी आयोजन किया गया था। उस अवसर पर मैंने स्पोकन-संस्कृत नामक पुस्तक लिखी थी। विगत कई वर्षों से संस्कृत अध्ययन-अध्यापन के प्रति जनमानस विशेषकर माध्यमिक स्तर के छात्रों में इस भाषा के प्रति घटती रुचि विशेष चिन्ता का विषय है। मेरे मन में कई वर्षों से यह इच्छा थी कि विद्यालय स्तर के छात्रों को किस प्रकार सरल एवं रुचिकर ढंग से इस भाषा से परिचित कराऊँ। इसी कारण जब एवरशाइन प्रकाशन के श्री संजय जी ने मुझे माध्यमिक स्तर के छात्रों के लिए संस्कृत-व्याकरण की पुस्तक लिखने का उत्तरदायित्व सौंपना चाहा तो मैंने इसे सहर्ष ही स्वीकार कर लिया।

मैं अपने प्रयास में कहाँ तक सफल हो सका हूँ — इसका निर्णय आप विद्वज्जन अध्यापकों तथा छात्रों पर ही छोड़ रहा हूँ। माध्यमिक स्तर की पुस्तकों के प्रारम्भ में लेखकीय वक्तव्यों में प्रायः स्वरचित ग्रन्थ की विशेषताएँ बताई जाती हैं, परन्तु ऐसा करते हुए मुझे आत्मश्लाघा का अनुभव हो रहा है। अतः इसकी समालोचना का कार्य आप सुधी अध्येताओं पर ही छोड़ रहा हूँ।

इस पुस्तक के लेखन कार्य में मुझ पर अहेतुकी कृपा रखने वालों की शुभाशंसा ही मेरी प्रेरणा का उत्स है। इस सन्दर्भ में डा० शशि तिवारी, रीडर, मैत्रेयी कॉलेज; डा० शुक्ला मुखर्जी, राष्ट्रीय संस्कृत संस्थान, नई दिल्ली; डा० शकुन्तला पुञ्जानी एवं आदरणीय दीदी डा० शारदा शर्मा, रिसर्च साइन्टिस्ट, संस्कृत विभाग, दिल्ली विश्वविद्यालय के प्रति मैं

श्रद्धावनत हूँ, जिन्होंने इस प्रकार के रचनात्मक कार्यों के लिए सर्वदा मुझे प्रोत्साहित किया है। आप सबों के प्रति कृतज्ञताज्ञापन इस बालबुद्धि की धृष्टता होगी। प्रो० चन्द्रकान्त शुक्ल, उपकुलपति, संस्कृत विश्वविद्यालय, दरभंगा (बिहार); डा० कांशीराम जी, संस्कृत विभाग, हंसराज कॉलेज जैसे गुरुओं तथा आदरणीय चाचा जी डा० रामकरण शर्मा, पूर्व कुलपति, संस्कृत विश्वविद्यालय, दरभंगा एवं वाराणसी की प्रेरणा से ही व्याकरण अध्ययन में मेरी प्रवृत्ति हुई। मैं इनके प्रति हृदय से आभार प्रकट करता हूँ।

अपने स्नेहिल लोचनों से जिस सूक्ष्मता से इस पुस्तक का निरीक्षण करके इसके प्रत्येक पक्ष से मुझे अवगत कराया गया, तदर्थ अपने मित्र मण्डली के सदस्यों को धन्यवाद देकर मित्रता को औपचारिकता में आबद्ध नहीं करना चाहता हूँ। ग्रन्थ के कुशल टंकण के लिए जैन कम्प्यूटर्स के आलोक जी साधुवाद के पात्र हैं।

प्रस्तुत पुस्तक के किसी अंश में यदि कोई त्रुटि रह गई हो तो आप अध्यापकों तथा छात्रों से विनम्र निवेदन है कि प्रकाशक को पत्र द्वारा सूचित कर मुझे उपकृत करें। आगामी संस्करण में उन त्रुटियों को दूर करने हेतु आपके पत्रों का स्वागत है।

— शशिकान्त पाण्डेय

1. संस्कृत भाषा एवं उसकी वर्णमाला (Sanskrit Language and its Alphabets)

संस्कृत विश्व की प्राचीनतम भाषा है। प्राचीन काल में मनुष्य जब एक-दूसरे के साथ समूह बनाकर रहने लगा तो अपने विचारों को प्रकट करने की समस्या उसके सामने उत्पन्न हुई। उस समस्या को दूर करने के प्रयास के फलस्वरूप ही भाषा का जन्म हुआ। इस प्रकार भाषा वह साधन है जिसके द्वारा एक मनुष्य अपने विचारों को दूसरों के सामने प्रकट करता है। अपने विचारों को प्रकट करने का मौखिक रूप ही भाषा है। लेखन कला के आविष्कार के साथ ही भाषा लिखित रूप में विकसित हुई। जिस माध्यम के द्वारा किसी भाषा को लिखित रूप प्रदान किया जाता है, वह उस भाषा की लिपि (Script) कहलाती है। संस्कृत भाषा की लिपि देवनागरी है।

इस प्रकार किसी भी भाषा का प्रयोग दो रूपों में होता है :- कथित रूप तथा लिखित रूप। किसी भी भाषा का शुद्ध एवं पूर्ण ज्ञान उसके व्याकरण को जाने बिना सम्भव नहीं है। भाषा को बोलते या लिखते समय हम वाक्यों का प्रयोग करते हैं। वाक्य शब्दों से बनते हैं। वर्ण मिलकर शब्द बनते हैं। इस प्रकार व्याकरण में तीन विषयों पर विचार किया जाता है।

व्याकरण के तीन अंग

(1) वर्ण-विचार
(Phonology)

(2) शब्द-विचार
(Etymology)

(3) वाक्य-विचार
(Syntax)

व्याकरण-शास्त्र में शब्दों को खण्ड-खण्ड करके उन शब्दों के वास्तविक स्वरूप और अर्थ को बतलाया जाता है। व्याकरण को शब्दशास्त्र भी कहा जाता है।

वर्णों का समूह वर्णमाला (alphabets) कहलाता है। वर्ण-विचार के अन्तर्गत उस भाषा के वर्णों का आकार-प्रकार, स्थान तथा उनके संयोग आदि आते हैं। शब्द-विचार के अन्तर्गत शब्दों के प्रकृति-प्रत्यय पर विचार किया जाता है। इसमें शब्दों के रूप, लिंग और वचन तथा धातुओं (क्रियाओं) के पुरुष, वचन और काल की भी चर्चा की जाती है। वाक्य-विचार के अन्तर्गत वाक्यों का निर्माण तथा पत्र एवं निबन्ध आदि के लेखन का ज्ञान कराया जाता है।

वर्ण (Alphabet)

वह छोटी से छोटी ध्वनि जिसके और टुकड़े नहीं किए जा सकते, वर्ण कहलाता है। वर्ण

को ही **अक्षर** भी कहते हैं। ध्वनि का वह लघुतम रूप **अक्षर** है, जिसका खण्ड नहीं होता। जैसे - रामः पुस्तकं पठति, यह एक वाक्य है, जो तीन शब्दों से बना है - रामः, पुस्तकं, पठति। इनमें से प्रत्येक शब्द अनेक वर्णों अथवा अक्षरों से बना है। जैसे -

रामः - र् + आ + म् + अ + स् (ः)।

पुस्तकं - प् + उ + स् + त् + अ + क् + अ + म्।

पठति - प् + अ + ठ् + अ + त् + इ।

शब्द

वर्णों का ऐसा समूह जो किसी अर्थ को प्रकट करता है **शब्द** (Word) कहलाता है। जैसे - विद्यालय = व् + इ + द् + य् + आ + ल् + अ + य् + अ। वर्णों का ऐसा संयोग जो अनर्थक हो, उसकी चर्चा व्याकरण-शास्त्र में नहीं की जाती है।


वाक्य

सार्थक शब्द मिलकर जब कोई निश्चित अर्थ प्रकट करते हैं, तो उस शब्द-समूह को **वाक्य** (Sentence) कहते हैं। जैसे - वह घर जाता है - यह शब्द-समूह एक अर्थ को प्रकट करता है, अतः यह एक वाक्य है। संस्कृत व्याकरण में अर्थ की दृष्टि से वाक्य ही भाषा की मौलिक इकाई है।

संस्कृत वर्णमाला (Sanskrit Alphabets)

वर्णों के क्रमिक समूह को ही **वर्णमाला** (alphabets) कहते हैं। किसी भाषा के वर्णों को लिखने का ढंग उस भाषा की **लिपि** (Script) कहलाती है। संस्कृत-वर्णमाला में कुल 48 वर्ण हैं।

संस्कृत वर्णमाला के वर्णों को तीन भागों में बाँटा गया है -



संस्कृत वर्णमाला में निम्नलिखित वर्ण हैं -

अ, आ, इ, ई, उ, ऊ ।	}	स्वर	
ऋ, ॠ, लृ ।			
ए, ऐ, ओ, औ ।			
(कवर्ग) - क्, ख्, ग्, घ्, ङ् ।	}	व्यञ्जन	
(चवर्ग) - च्, छ्, ज्, झ्, ञ् ।			
(टवर्ग) - ट्, ठ्, ड्, ढ्, ण् ।			स्पर्श
(तवर्ग) - त्, थ्, द्, ध्, न् ।			
(पवर्ग) - प्, फ्, ब्, भ्, म् ।			
य्, र्, ल्, व् ।	अन्तःस्थ		
श्, ष्, स्, ह् ।	ऊष्म		
◌ (अनुस्वार)	}	अयोगवाह	
◌ (विसर्ग)			

स्वर-वर्ण (Vowels)

स्वर-वर्ण वे वर्ण हैं, जिनके उच्चारण में किसी अन्य वर्ण का सहारा नहीं लेना पड़ता है ।
ये वर्ण ध्वनियों को स्वतः उच्चरित करते हैं ।

संस्कृत व्याकरण में स्वरों को **अच्** भी कहा जाता है ।

संस्कृत वर्णमाला में 13 स्वर वर्ण हैं । ये तीन प्रकार के होते हैं -

- (1) ह्रस्व
- (2) दीर्घ
- (3) प्लुत

1. ह्रस्व-स्वर (Short Vowels)

इन स्वरों के उच्चारण में एक मात्रा (Mora) का समय लगता है । जैसे -

अ, इ, उ, ऋ, लृ ।

ये **पाँचों** ह्रस्व स्वर माने जाते हैं ।

2. दीर्घ-स्वर (Long Vowels)

इन स्वरों के उच्चारण में दो मात्राओं का समय लगता है । जैसे -

आ, ई, ऊ, ॠ, ए, ऐ, ओ, औ ।

ये **आठ** दीर्घ स्वर माने जाते हैं । इनमें ए, ऐ, ओ, औ - इन चारों को **संयुक्त स्वर** भी कहा

जाता है, क्योंकि ये दो असमान स्वरों के मेल से बनते हैं - ए(अ + इ), ऐ(आ + इ), ओ(अ + उ) तथा औ(आ + उ) ।

3. प्लुत-स्वर (Longest Vowels)

इन स्वरों के उच्चारण में तीन मात्राओं का समय लगता है । प्लुत स्वरों को लिखने की कोई अलग विधि नहीं है । कोई भी ह्रस्व या दीर्घ स्वर जब तीन मात्राओं का समय लेकर उच्चरित होता है, तो वह प्लुत हो जाता है । प्लुत स्वर का प्रयोग वैदिक प्रक्रिया में अथवा किसी व्यक्ति को बुलाने में प्रयुक्त होता है । प्लुत स्वर बताने के लिए उस स्वर के बाद '३' लिख दिया जाता है ।

जैसे - ओ३म्, भोः राम३ ।

प्लुत स्वरों की संख्या 9 है - अ३, इ३, उ३, ऋ३, लृ३, ए३, ऐ३, ओ३, औ३ ।

प्रायः ह्रस्व व दीर्घ स्वरों का ही अधिक प्रयोग होने से स्वरों की संख्या 13 ही मानी जाती है ।

अनुनासिक-स्वर

उपर्युक्त सभी स्वर जब मुख के साथ ही नाक से भी बोले जाते हैं, तब इन्हें **अनुनासिक** स्वर कहते हैं । जैसे - अँ, आँ, आँ३ आदि ।

स्वरों को अनुनासिक बताने के लिए उसके ऊपर चन्द्रबिन्दु (¨) लगा देते हैं ।

अननुनासिक-स्वर

सभी स्वर जब केवल मुख से ही बोले जाते हैं, तब इन्हें **अननुनासिक** कहते हैं । जैसे - अ, आ इत्यादि ।

व्यञ्जन-वर्ण (Consonants)

जिन वर्णों के उच्चारण में किसी स्वर वर्ण का सहारा लेना पड़ता है, उन्हें **व्यञ्जन** वर्ण कहा जाता है । व्यञ्जनों को व्याकरण में 'हल्' भी कहा जाता है । स्वरों के बिना व्यञ्जन उच्चरित नहीं हो सकते । स्वर रहित व्यञ्जनों को **हलन्त** कहा जाता है । ऐसे व्यञ्जनों को बताने के लिए **व्यञ्जन** के नीचे दाईं ओर एक टेढ़ी रेखा का प्रयोग किया जाता है । जैसे - क्, ख्, ग् इत्यादि । इन व्यञ्जनों के उच्चारण के लिए 'अ' अथवा कोई स्वर मिलाना पड़ता है । जैसे क(क् + अ), ख(ख् + अ) आदि ।

व्यञ्जन तीन प्रकार के होते हैं ।

1. स्पर्श (Mutes)

इन वर्णों के उच्चारण में जीभ, उस वर्ण के उच्चारण-स्थान का पूर्ण रूप से स्पर्श करती

है। “क्” से लेकर “म्” तक के पच्चीस वर्ण **स्पर्श वर्ण** कहलाते हैं। इन वर्णों को पाँच वर्गों में बाँटा गया है। प्रत्येक वर्ग का नाम उस वर्ग के प्रथम वर्ण के आधार पर रखा गया है। जैसे –

कवर्ग	–	क्, ख, ग, घ, ङ्।
चवर्ग	–	च्, छ, ज, झ, ञ्।
टवर्ग	–	ट्, ठ, ड, ढ, ण्।
तवर्ग	–	त्, थ, द, ध, न्।
पवर्ग	–	प्, फ, ब, भ, म्।

2. अन्तःस्थ (Semi-Vowels)

इन वर्णों के उच्चारण में जीभ उनके उच्चारण-स्थान का थोड़ा सा ही स्पर्श करती है। ये स्वर और व्यञ्जन के बीच के वर्ण हैं। ये निम्नलिखित 4 हैं – य्, र्, ल्, व्।

इनके उच्चारण के समय ये वर्ण मुख की वायु के साथ मुख में ही ठहरे हुए से (अन्तः = मुख के अन्दर, स्थ = ठहरे हुए से) लगते हैं। स्पर्श तथा ऊष्म वर्णों के मध्य (अन्तः) में स्थित (स्थ) होने के कारण भी इन वर्णों को **अन्तःस्थ** कहते हैं।

3. ऊष्म (Sibilants)

इन वर्णों के उच्चारण में गर्म वायु (ऊष्म वायु) मुख से बाहर निकलती है। ये चार हैं – श्, ष्, स् तथा ह्।

अयोगवाह (Suprasegmental letters)

ये अधूरे वर्ण होते हैं। ये वर्ण अकेले नहीं रहते, अपितु स्वरों या उनकी मात्राओं के बाद लगकर भाषा में प्रयुक्त होते हैं। प्रयोग में आने वाले 2 अयोगवाह हैं – **अनुस्वार** (Nasal) तथा **विसर्ग** (Visarga)।

अनुस्वार

अनुस्वार का उच्चारण नाक से होता है। अं आदि में ऊपर बिन्दु लगा वर्ण **अनुस्वार** है। स्वरों को बताते हुए अनुनासिक-स्वर पहले बताए गए हैं। अनुनासिक में मुख और नाक दोनों काम करते हैं, परन्तु अनुस्वार केवल नाक की सहायता से बोला जाता है। अनुस्वार में ध्वनि दबाकर बोली जाती है, परन्तु अनुनासिक में हल्की।

विसर्ग

बालकः, विद्यालयः आदि शब्दों में दो बिन्दुओं के द्वारा द्योतित वर्ण **विसर्ग** है। इसका उच्चारण ह् के समान होता है।

वर्णों का परस्पर मेल (Combining of letters)

1. व्यञ्जनों का स्वरों से मेल

जैसा कि पहले बताया जा चुका है कि व्यञ्जनों को स्वतन्त्र रूप से उच्चरित नहीं किया जा सकता। उनके उच्चारण के लिए किसी न किसी स्वर की सहायता ली जाती है। व्यञ्जन जब किसी स्वर के साथ मिलते हैं तो स्वर अपना रूप बदल कर मात्राओं के रूप में प्रयुक्त होते हैं। स्वरों की मात्राओं को नीचे देखिए और समझिए -

क् + अ = क । (ह्रस्व अ की अलग से मात्रा (Mora) नहीं होती। जब व्यञ्जन हलन्त न हो तो उसमें अ की मात्रा समझ लेनी चाहिए।)

क् + आ = का ।

क् + इ = कि ; क् + ई = की ।

क् + उ = कु ; क् + ऊ = कू ।

क् + ऋ = कृ ; क् + ॠ = कृ ।

क् + ए = के ; क् + ऐ = कै ।

क् + ओ = को ; क् + औ = कौ ।

विशेष -

ह्रस्व स्वर 'ऋ' की मात्रा वाले कई शब्द हैं, जैसे गृह, घृत आदि, परन्तु ऋ का प्रयोग धातुओं एवं शब्द-रूपों में ही मिलता है। जैसे - मातृः। संयुक्त वर्णों में ह्रस्व इ(ि) की मात्रा संयुक्त वर्ण से पहले लगेगी; जैसे - रात्रि = र् + आ + त् + र् + इ । यहाँ त् + र् संयुक्त वर्ण हैं। इनमें इ की मात्रा त्र के पहले लगी है।

2. व्यञ्जनों का व्यञ्जनों से मेल (Conjuncts)

जब व्यञ्जन किसी स्वर से न मिलकर किसी व्यञ्जन से ही मिलता है, तो उसे **संयोग** कहते हैं। मिले हुए व्यञ्जन को **संयुक्ताक्षर** या **संयुक्त-व्यञ्जन** कहते हैं। जैसे - क् + र = क्र। संयोग के नियम को देखें, समझें तथा शब्दों में उनका प्रयोग कैसे होता है, उस पर ध्यान दें।

व् + य = व्य --- व्याकुल । क् + य = क्य --- वाक्य ।

ट् + ट = ट्ट --- मिट्टी । ड् + ड = ड्ड --- उड्डयन ।

ङ् + ग = ङ्ग --- अङ्ग । द् + ध = द्ध --- अशुद्ध ।

द् + व = द्व --- द्वारपाल । ह् + य = ह्य --- बाह्य ।

ह् + म = ह्य --- ब्रह्मा । ह् + व = ह्व --- जिह्वा ।

कुछ वर्ण संयुक्त होने पर अपना रूप बदल देते हैं । जैसे -

क् + ष = क्ष --- कक्षा ।

क् + त = क्त या क्त --- मुक्ति, भक्ति ।

ज् + ज = ज्ञ --- यज्ञ ।

त् + त = त्त --- कुत्ता ।

त् + र = त्र --- शत्रु ।

द् + य = द्य --- विद्या ।

र अगले वर्ण से मिलते समय इस प्रकार 'र' लिखा जाता है -

र् + म = र्म --- कर्म ।

र् + य = र्य --- कार्य ।

जब कोई वर्ण र से मिलता है तो वह इस रूप में लिखा जाता है -

प् + र = प्र --- प्रहार ।

क् + र = क्र --- क्रम ।

ट् + र = ट्र --- राष्ट्र ।

श् + र = श्र --- श्रीमान् ।

श् का संयोग श् या श्व के रूप में होता है ।

श् + व = श्व/श्व --- अश्व, अश्व ।

वर्णों का उच्चारण-स्थान (Organs of Speech)

सभी वर्णों की अपनी अलग-अलग ध्वनि होती है । ये सभी ध्वनियाँ तभी उच्चरित होती हैं जब नाभि से उठी हुई वायु मुख के किसी भाग या स्थान से टकराती है । मुख के जिस भाग या स्थान से वायु के टकराने पर किसी वर्ण का उच्चारण होता है, मुख के उस भाग को उस वर्ण का उच्चारण-स्थान कहते हैं । कुछ वर्णों के उच्चारण में मुख के एक ही अवयव की सहायता ली जाती है, तो कुछ वर्णों के उच्चारण में मुख के 2 भागों की सहायता ली जाती है ।

वर्णों के छः उच्चारण स्थान हैं -

- (1) **कण्ठ** - कण्ठ गले को कहते हैं । इससे बोले जाने वाले वर्ण **कण्ठ्य** कहलाते हैं ।
- (2) **तालु** - ऊपर के जबड़े का कोमल भाग तालु कहलाता है । इससे बोले जाने वाले वर्ण **तालव्य** कहलाते हैं ।
- (3) **मूर्धा** - तालु के ऊपर का खुरदरा भाग मूर्धा कहलाता है । इससे बोले जाने वाले वर्ण **मूर्धान्य** कहलाते हैं ।
- (4) **दन्त** - दाँतों से बोले जाने वाले वर्ण **दन्त्य** कहलाते हैं ।

(5) **ओष्ठ** - इससे बोले जाने वाले वर्ण **ओष्ठ्य** कहलाते हैं ।

(6) **नासिका** - नाक को **नासिका** भी कहते हैं ।

इसके अलावा कुछ वर्णों के उच्चारण में वायु मुख के दो भागों से टकराती है । जैसे - कण्ठ और तालु, कण्ठ और ओष्ठ, दन्त और ओष्ठ । ऐसे वर्ण क्रमशः **कण्ठतालव्य**, **कण्ठोष्ठ्य** तथा **दन्तोष्ठ्य** कहलाते हैं ।

पाँचों वर्णों के पाँचों अन्तिम वर्ण (ङ, ज्ञ, ण, न्, म्) अपने-अपने वर्ण के उच्चारण-स्थानों के साथ-साथ नासिका की सहायता से भी बोले जाते हैं, अतः इन वर्णों को '**अनुनासिक**' भी कहते हैं ।

वर्णों के उच्चारण-स्थानों की तालिका

स्थान	स्वर (13)	व्यञ्जन				वर्णों की संज्ञा
		स्पर्श (25)	अन्तःस्थ (4)	ऊष्म (4)	अयोगवाह (2)	
कण्ठ	अ, आ	क्, ख, ग, घ, ङ्		ह	: (विसर्ग)	कण्ठ्य (Guttural)
तालु	इ, ई	च्, छ, ज्, झ, ञ्	य्	श्		तालव्य (Palatal)
मूर्धा	ऋ, ॠ	ट्, ठ्, ड्, ढ्, ण्	र्	ष्		मूर्धन्य (Cerebral)
दन्त	लृ	त्, थ्, द्, ध्, न्	ल्	स्		दन्त्य (Dental)
ओष्ठ	उ, ऊ	प्, फ्, ब्, भ्, म्				ओष्ठ्य (Labial)
नासिका		ङ्, ज्ञ्, ण्, न्, म्			— (अनुस्वार)	नासिक्य (Nasal)
कण्ठतालु	ए, ऐ					कण्ठतालव्य (Guttro-Palatal)
कण्ठोष्ठ	ओ, औ					कण्ठोष्ठ्य (Guttro-labial)
दन्तोष्ठ			व्			दन्तोष्ठ्य (Dento-labial)

अभ्यास

1. भाषा का क्या महत्त्व है ? विश्व की प्राचीनतम भाषा कौन सी है ?
2. लिपि किसे कहते हैं ? संस्कृत भाषा किस लिपि में लिखी जाती है ?
3. शब्द एवं वाक्य की परिभाषा दें ?
4. वर्ण किसे कहते हैं ? वर्णों के प्रमुख भेद कौन-कौन से हैं ?
5. अन्तःस्थ और ऊष्म वर्णों में क्या अन्तर है ?
6. वर्णों के उच्चारण-स्थान से क्या तात्पर्य है ?
7. तालु और मूर्धा की स्थिति कहाँ-कहाँ है ?
8. किन-किन वर्णों के दो-दो उच्चारण स्थान हैं ?
9. निम्नलिखित नाम जिन वर्णों के हैं, उन्हें लिखिए —
 मूर्धन्य =
 तालव्य =
 दन्त्य =
 कण्ठ्य =
10. नीचे वर्णों की तालिका दी जा रही है। इनमें से छाँटकर बताइए कि किसका उच्चारण स्थान क्या है ?

वर्ण	उच्चारण-स्थान
क्
च्
फ्
ज्
ल्
त्
ड्
द्
म्
न्
ञ्
ट्
ड्
इ
ए
ओ